

اسلام کی نشائہ ثانیہ کرنے کا اصل کام



ڈاکٹر احمد رضا



قرآن حکیم کی اساس پر تجدید ایمان اور احیاء علم

کی نئی تحریک

فرمانِ نبوی

((مَنْ جَاءَهُ الْمَوْتُ وَهُوَ يَطْلُبُ الْعِلْمَ لِيُحِيَّ بِهِ الْإِسْلَامَ

فَبَيْنَهُ وَبَيْنَ النَّبِيِّنَ دَرَجَةٌ وَاحِدَةٌ فِي الْجَنَّةِ))

(رواه الدارمي عن الحسن مرسلاً ورواه ايضاً الطبراني في الاوسط عن ابن عباس

وكذا الخطيب عنه مرفوعاً) (لمعات التنتقيع في شرح مشكوة المصايح)

مرکزی انجمن خدام القرآن لاہور -

www.tanzeem.org

عنوانات

- ☆ فکرِ مغرب کا ہمہ گیر اسیلاع
- ☆ بنیادی نقطہ نظر
- ☆ عالمِ اسلام پر مغرب کی سیاسی و فکری یورش
- ☆ مدافعت کی اولین کوششیں اور ان کا حصل
- ☆ علومِ قرآنی کا ارتقاء
- ☆ اسلامی نظامِ حیات کا تصور اور بیسویں صدی عیسوی کی اسلامی تحریکیں
- ☆ تعبیر کی کوتاہی
- ☆ 'احیائے اسلام' کی شرط لازم: تجدید ایمان
- ☆ کرنے کا اصل کام
- ☆ عملی اقدامات

تقدیم

میری یہ تحریر جو صفحات آئندہ میں پیش کی جائی ہے، اولاد ماہنامہ میثاق، لاہور بابت جون ۲۷ء کے ادارتی صفحات میں شائع ہوتی تھی۔ بعد ازاں مئی ۲۸ء میں اسے دارالاشرافت الاسلامیہ لاہور، نے ایک کتابچے کی صورت میں ایک ہزار کی تعداد میں شائع کیا۔ دوسرا بار یہ کتابچہ دسمبر ۲۷ء میں دو ہزار کی تعداد میں طبع ہوا۔ تیسرا بار جون ۳۷ء میں چار ہزار کی تعداد میں شائع ہوا۔ چوتھی مرتبہ جون ۸۰ء میں دو ہزار طبع ہوا۔ اور اب پانچویں بار اپریل ۸۲ء میں ساڑھے پانچ ہزار کی تعداد میں طبع ہو رہا ہے۔

اس میں، میں نے اپنے فہم کی حد تک بھر پور جائزہ لینے کی کوشش کی تھی کہ اس وقت ہم بحیثیت مسلمان کس مقام پر ہیں اور یہ بھی واضح کرنے کی کوشش کی تھی کہ اسلام کی نشأۃ ثانیہ اور امت مسلمہ کی تعمیر نو کے لئے اب تک کیا کچھ ہو چکا ہے، فی الوقت کیا ہو رہا ہے اور کیا کرنا باقی ہے۔ ساتھ ہی اپنے تجزیے (Analysis) کی بنیاد پر میں نے ایک اساسی لائچ عمل بھی پیش کیا تھا اور فوری اور اولین اقدام کے طور پر ایک قرآن اکیڈمی کے قیام کی تجویز بھی پیش کی تھی۔

اس لائچ عمل کو پیش کرنے کے فوراً بعد ہی ”محمد اللہ“ میں نے عملی جدوجہد کا آغاز کھی کر دیا تھا۔ چنانچہ پانچ سال کی محنت کے درمرے بہت سے ثرات کے ساتھ ایک نتیجہ یہ بھی سامنے آیا کہ اس نئی پر باقاعدہ اجتماعی جدوجہد اور خصوصاً ”قرآن اکیڈمی“ کے مجوزہ خاکے کو عملی صورت دینے کے لئے ۲۷ء میں ”مرکزی انجمن خدام القرآن لاہور“ کا قیام عمل میں آگیا جس کی قرارداد تائیں (Memorandum) اور اغراض و مقاصد میں ان تجاویز کو بالکلی سمو لیا گیا اور اسے گویا اس کے اساسی منشور (Manifesto) کی حیثیت حاصل ہو گئی ہے۔

پندرہ سال کی مدت میں، اس میں کوئی شک نہیں کہ وقت کے دریا میں بہت سا پانی بہہ چکا ہے اور حالات بہت کچھ بدل گئے ہیں تاہم کچھ اس بناء پر کہ میرے نزدیک حالات میں بنیادی تغیر کوئی واقع نہیں ہوا اور کچھ اس وجہ سے کہ اب اس تحریر کی حیثیت ایک تاریخی دستاویز کی ہے، اسے بغیر کسی ترمیم کے شائع کیا جا رہا ہے جو اس کے کآخری وصفحات کی عبارت میں کچھ اختصار کر کے مجوزہ قرآن اکیڈمی کے شمن میں پیش رفت کا جائزہ پیش کر دیا گیا ہے۔

اپریل ۸۲ء
خاکسار: اسرار احمد
صدر مؤسس انجمن خدام القرآن، لاہور

فلکر مغرب کا ہمہ گیر استیلاع

موجودہ دور بجا طور پر مغربی فلسفہ و فلکر اور علوم و فنون کی بالادستی کا دور ہے اور آج پورے کردہ ارضی پر مغربی افکار و نظریات یعنی انسان اور کائنات کے بارے میں وہ تصورات پوری طرح چھائے ہوئے ہیں جن کی ابتداء آج سے تقریباً 200 سال قبل یورپ میں ہوئی تھی اور اس کے بعد جو مسلسل مستحکم ہوتے اور پروان چڑھتے چلے گئے۔ آج کی دنیا سیاسی اعتبار سے خواہ کتنے ہی حصوں میں منقسم ہوتقریباً ایک ہی طرز فلکر اور نقطہ نظر پوری دنیا پر حکمران ہے اور بعض سطحی اور غیر اہم اختلافات سے قطع نظر ایک ہی تہذیب و تمدن کا سکھ پوری دنیا میں رواں ہے۔ کہیں کہیں منتشر طور پر کوئی دوسرا نقطہ نظر اور طرز فلکر اگر پایا بھی جاتا ہے تو اس کی حیثیت زندگی کی اصل شاہراہ سے ہٹی ہوئی پکڑنڈی سے زیادہ نہیں، ورنہ مشرق ہو یا مغرب ہر جگہ جو طبقے قیادت و سیادت کے مالک ہیں اور جن کے ہاتھوں میں اجتماعی زندگی اور اس کے جملہ متصتمنات کی اصل زمام کار ہے وہ سب کے سب بلا استثناء ایک ہی رنگ میں رنگے ہوئے ہیں، مغربی تہذیب و تمدن اور فلسفہ و فلکر کا یہ تسلط اس قدر شدید اور ہم گیر ہے کہ بعض ان قوتوں کے نقطہ نظر کا جائزہ بھی اگر دقت نظر سے لیا جائے جو مختلف ممالک میں مغربی تہذیب و تمدن کے خلاف صفت آراء ہیں تو معلوم ہوتا کہ وہ بھی مغرب کے اثرات بالکل یہ محفوظ نہیں اور خود ان کا طرز فلکر بہت حد تک مغربی ہے۔

بنیادی نقطہ نظر

تہذیب جدید کی بنیاد میں جو فلکر کام کر رہا ہے وہ نہ تو کوئی ایک دن میں پیدا ہو گیا ہے اور نہ ہی کوئی سادہ اور بسیط شے ہے بلکہ ان ڈیڑھ دو سو سالوں کے دوران فلسفے کے کتنے ہی مکاتب فلکر یورپ میں پیدا ہوئے اور کتنے ہی زاویہ ہائے نگاہ سے انسانوں نے انسان اور انسانی زندگی پر غور فلکر کیا۔ لیکن اس پورے ذہنی و فکری سفر کے دوران ایک نقطہ نظر جو مسلسل

پختہ ہوتا چلا گیا اور جسے بجا طور پر اس پورے فکر کی اساس قرار دیا جا سکتا ہے وہ یہ ہے کہ اس میں ”خیال“ اور ”ماورائی“ تصورات کے بجائے ”ٹھوں، حقائق و واقعات کو غور و فکر اور سوچ و بچار کا اصل مرکز و محور ہونے کی حیثیت حاصل ہے اور خدا کے بجائے کائنات، روح کے بجائے مادہ اور موت کے بعد کسی زندگی کے تصور کے بجائے حیات دنیوی کو اصل موضوع بحث قرار دیا گیا ہے۔ خالص علمی سطح پر تو اگرچہ یہ کہا گیا کہ ہم خدا، روح اور حیات بعد الہممات کا نہ اقرار کرتے ہیں نہ انکا، لیکن اس عدم اقرار و انکار کا متوجہ بہر حال یہ نکلا کہ ”یہ تصورات، رفتہ رفتہ بالکل خارج از بحث ہوتے چلے گئے اور انسان کے سارے غور و فکر اور تحقیق و تحسیں کا مرکز و محور کا کائنات، مادہ اور حیاتِ دنیوی بن کر رہ گئے۔

انسان کو اللہ تعالیٰ نے جن بے پناہ قوتوں اور صلاحیتوں سے نوازا ہے وہ انہیں جس میدان میں بھی استعمال کرے تباہ بہر حال رونما ہوتے ہیں اور ہر ڈھونڈنے والا اپنے اپنے دائرہ تحقیق و جستجو میں نبی دنیا کیمیں تلاش کر سکتا ہے — پھر یہ بھی حقیقت ہے کہ جس طرح کائنات کی عظمت و وسعت کے اعتبار سے مہر درخشان کی حیثیت و وقت ایک ”ذرا فانی“ سے زیادہ نظر نہیں آتی لیکن اگر ایک ”ذرا فانی“ کی حقیقت و مابینت پر غور کیا جائے تو وہ بجائے خود ”مہر درخشان“ کی عظمت و سلطوت کا حامل نظر آتا ہے۔^(۱) اسی طرح حقیقت نفس الامری کے اعتبار سے چاہے خدا کے مقابلے میں کائنات، روح کے مقابلے میں مادہ اور حیات اخروی سے مقابلے میں حیات دنیوی کیسے ہی حقیر اور کتنے ہی بے وقت ہوں اگر نگاہوں کو انہی پر مرکوز کر دیا جائے تو خود ان کی وسعتیں بے کراں اور گہرائیاں اتھا نظر آنے لگتی ہیں۔

چنانچہ یورپ میں جب ”کائنات اور مادہ تحقیق و جستجو“ کا موضوع بننے تو یہ کیے بعد دیگرے ایسے ایسے عظیم انکشافت ہوئے اور بظاہر خفتہ و خوابیدہ مظاہر قدرت کے پردوں میں ایسی ایسی عظیم قوتوں اور تو انائیوں کا سراغ ملا کہ عقلیں دنگ اور نگاہیں چکا چوند رہ گئیں

(۱) مہر درخشان ذرا فانی..... ذرا فانی مہر درخشان (کوثر)

بقول اقبال ع ”لہو خورشید کا ٹپکے اگر زرے کا دل چیریں“

اور علم و فن کی دنیا میں ایک انقلاب برپا ہو گیا — قدرت کے قوانین کی مسلسل دریافت، فطرت کی قوتوں کی پہم تغیر اور نئی ایجادات و اختراعات نے ایک طرف تو یورپ کو ایک ناقابل شکست قوت بنا دیا اور دوسرا طرف مادے کی عظمت اور اس کی قوتوں کی یہ سطوت بجائے خود اس امر کی دلیل بنی چلی گئی کہ اصل قبل التفات شے مادہ ہے نہ کہ روح اور کائنات اور اس کے قواعد و قوانین ہیں نہ کہ خدا اور اس کی ذات و صفات!

عالم اسلام پر مغرب کی سیاسی و فکری یورش

فطرت کی ان نو تغیر شدہ قوتوں سے مسلح ہو کر مغرب جب مشرق پر حملہ آور ہوا تو دیکھتے ہی دیکھتے ایک سیالب کے مانند پورے کردہ ارضی پر چھا گیا اور مشرقی اقوام اور ان کی عظیم حکومتیں اور سلطنتیں اس سیالب میں ریت کے کچھ گھرونوں کی طرح بہتی چلی گئیں۔ اس سیالب کا اولین شکار چونکہ مشرق قریب اور مشرق وسطیٰ تھے جہاں مسلمان آباد تھے۔ لہذا اس کی سخت ترین یورش اسلام اور اہل اسلام پر ہوئی اور چند ہی سالوں کے اندر اندر پورا عالم اسلام یورپ کے زر تکمیل ہو گیا۔

عالم اسلام پر مغرب کا یہ استیلاع و گونہ تھا۔ یعنی عسکری و سیاسی بھی اور ذہنی و فکری بھی، لیکن یورپ کی اولین اور نمایاں ترین یورش چونکہ سیاسی تھی لہذا عالم اسلام میں جو عمل اس کے خلاف پیدا ہوا اس میں بھی اولاً اسی کا احساس غالب نظر آتا ہے، ملتِ اسلامی کے اس تباخ احساس نے کہ یورپ نے کہیں براہ راست تسلط اور قبضے اور کہیں انتداب و تحفظ و حمایت کے پردازے میں اسے اپنا مکحوم بنالیا ہے اور اسے چھوٹے چھوٹے ٹکروں میں تقسیم کر کے اس کی وحدت ملی کو پارہ کر دیا ہے، بارہا در دنگیز نالوں کی صورت اختیار کی اور اپنے شاندار ماضی کی حسرت بھری یاد اپنی ”عمر رفتہ“ اور عظمت و سطوت گزشتہ کے بازیافت کی شدید تمنا اور ”گردش ایام“ کو پیچھے کی طرف لوٹانے کی بے پناہ خواہش نے کبھی سید جمال الدین انفغانی کی سیماں و شش خصیت کا روپ دھارا اور کبھی تحریک خلافت کی صورت اختیار کی لیکن

حقائق نے ہر بار جذبات و خواہشات کا منہ چڑایا اور مغرب کی سیاسی بالادستی رفتہ رفتہ ایک تسلیم شدہ واقعہ کی صورت اختیار کرتی چلی گئی۔

اپنے سیاسی تسلط کو مستحکم کرتے ہی یورپ نے دنیاۓ اسلام میں اپنے افکار و نظریات کا پرچار اور اپنے نقطہ نظر اور طرز فکر کی تبلیغ کی — یعنی ذاتی و فکری تسبیح کا سلسلہ بھی شروع کر دیا۔ لگا ہیں مغرب کی مادی ترقی سے پہلے ہی خیرہ ہو چکی تھیں۔ پھر زندہ قوموں میں ہمیشہ کچھ بنیادی انسانی اوصاف لازماً ہوتے ہیں۔ کچھ ان کی بنابر مرعوبیت میں اضافہ ہوا، نیتھا ایک مرعوب اور شکست خورہ ذہنیت کے ساتھ مسلمانانِ عالم کے سوادِ عظیم نے مغربی افکار و نظریات کو جوں کا توں قبول کرنا اور حربِ جاں بانا شروع کر دیا — خالص فلسفہ و عمرانیات کے میدان میں تو چونکہ خود مغرب میں بے شمار مکاتب فکر موجود تھے لہذا ان کے بارے میں تو پھر بھی کسی قدر قیل و قال اور رد و قدح یا کم از کم ترجیح و انتخاب کا معاملہ کیا گیا۔ لیکن سامنے چونکہ بالکل حتمی اور قطعی تھی اور اس کے نتائج بالکل محسوس و مشہود تھے اور اس میدان میں چون وچرا کی گنجائش موجود نہیں تھی، لہذا اس کا استقبال بالکل وحی آسمانی کی طرح ہوا اور اس کے نتیجے میں غیر شعوری طور پر مددانہ نقطہ نظر اور مادہ پرستاہ طرز فکر رفتہ رفتہ عالمِ اسلام کے تمام سوچنے سمجھنے والے لوگوں کے ذہنوں میں سرایت کرتا چلا گیا۔ اور خدا کے بجائے کائنات، روح کے بجائے مادے اور حیاتِ اخروی کے بجائے حیاتِ دنیوی کی اہمیت پوری امت مسلمہ تھی کہ اس کے خاصے دیندار اور مذہبی مزاج کے لوگوں کے نزدیک بھی مسلم ہوتی چلی گئی۔

مدافعت کی اولین کوشش اور ان کا ماحصل

مغربی فلسفہ و فکر کی اس یلغار کے مقابلے میں اسلام کی جانب سے مدافعت کی کوششیں بھی اسی دوران میں ہوئیں اور بہت سے دردمند اور دین و مذهب سے قلبی لگاؤ رکھنے والے لوگوں نے ان کے تحفظ کی سعی کی۔ تحفظ و مدافعت کی یہ کوشش دو طرح کی تھیں

ایک وہ جن میں مخصوص تحفظ پر قناعت کی گئی اور دوسری وہ جن میں مدافعت کے ساتھ ساتھ مصالحت اور کسر و انکسار کی روشن اختیار کی گئی۔

پہلی قسم کی کوشش وہ تھی جسے بقول مولانا مناظر احسن گیلانی مرحوم اصحاب کہف کی سنت کا اتباع کہا جاسکتا ہے اور جس کا بنیادی فلسفہ یہ تھا کہ زندگی کی شاہراہ سے ہٹ کر کونوں کھدوں میں بیٹھ جاؤ اور اپنے دین و ایمان کو بچانے کی فکر کرو۔ اس قسم کی کوششیں اگرچہ بظاہر نزی فراریت کا مظہر نظر آتی ہیں لیکن درحقیقت ان کی اساس خالص حقیقت پسندی اور اس اعتراف پر تھی کہ مغرب کی اس بیغار کے کھلے مقابلوں کی سکت اس وقت عالم اسلام میں نہیں ہے لہذا ایک ہی راستہ کھلا ہے اور وہ یہ کہ اس سیالب کے راستے سے ہٹ جایا جائے اور ہر طرح کے طعن و استہزء کو انکیز کرتے ہوئے ایمان کی سلامتی کی فکر کی جائے۔ اور واقعہ یہ ہے کہ کامیابی بھی تھوڑی بہت اگر کسی کو ہوئی تو صرف اسی طریق کار کے اختیار کرنے والوں کو ہوئی اور اس کے نتیجے میں امت کے ایک حصے کا ایمان بھی کہیں کہیں جلتی رہ گئیں اور قال اللہ پرسی کے گھٹائوپ اندر ہیروں میں روحانیت کی شمعیں بھی کہیں کہیں جلتی رہ گئیں اور قال اللہ و قال الرسول ﷺ کی صد اوں میں دین و شریعت کا ڈھانچہ بھی محفوظ رہ گیا۔ اس قسم کی کوشش کا مظہر اتم بر صغیر میں دارالعلوم دیوبند تھا جو کہنے کو تو صرف ایک درس گاہ تھا لیکن واقعۃ اس کی حیثیت ایک عظیم تحریک سے کسی طرح کم نہ تھی۔

دوسری قسم کی کوششوں کا بنیادی فلسفہ یہ تھا — کہ زمانے کا ساتھ بھی دیا جائے اور اسلام کا دامن بھی ہاتھ سے نہ چھوڑا جائے۔ اس مقصد کے تحت ایک طرف جدید افکار و نظریات کے صحیح و غلط اجزاء کو چھانٹ کر علیحدہ کیا جائے اور دوسری طرف اسلام کی ایسی جدید تعبیر کی جائے جس سے اس کی حقانیت ثابت ہو جائے۔

اس قسم کی کوششوں میں اول اؤل مروعوبیت اور نسلکست خور دگی کے اثرات بہت نمایاں تھے چنانچہ مغرب کی عقلیت پرستی (rationalism) کی کسوٹی پر ہندو مصر کے کچھ نیم متكلّم قسم کے لوگوں نے اسلامی اعتقادات اور ایمانیات کو پرکھنا شروع کیا۔ نتیجتاً اسلامی

عقائد کی کتر بیونت اور اس کے ماوراء الطبعیاتی اعتقادات کی خالص سائنسیک توجیہیں شروع ہوئیں۔ ہندوستان میں سر سید احمد خان مرحوم اور ان کے حلقة اثر کے لوگوں اور مصر کے مفتی محمد عبدہ اور ان کے تلامذہ کی نتیجی بھی نیک رہی ہوں اور انہوں نے کتنے ہی خلوص کے ساتھ کوشش کی ہو کہ اسلام کی جدید تعبیر اور مادوڑن تو جیہہ کر کے اسے اس قابل بنایا جائے کہ وہ زمانے کا ساتھ دے سکے اور اس کے حلقة بگوش اسے اپنے ساتھ لے کر ترقی کی اس راہ پر گامزن ہو سکیں جسے یورپ نے اختیار کیا تھا۔ لیکن بہر حال امر واقعہ ہے کہ ان کی ان کوششوں سے دین و مذہب کی جان نکل کر رہ گئی اور مغرب کی مادہ پرستانہ ذہنیت کے تحت مذہب کا ایک کم و بیش لامذہ بی ایڈیشن تیار ہوا۔ جس کا اگر کوئی فائدہ ہوا تو صرف یہ کہ بہت سے ایسے لوگوں کو جوڑ ہن و فکر کے اعتبار سے ہی نہیں تہذیب و تمدن کے لحاظ سے بھی خالص یورپین بن چکے تھے اپنے اوپر سے اسلام کا لیبل اتنا نے کی ضرورت نہ پڑی اور وہ مسلم قومیت کے حلقوں میں شامل رہ گئے اور دین کا یہ جدید ایڈیشن ان کی جانب سے مغرب کی خدمت میں ابطور معدرات، پیش ہو گیا۔

علوم عمرانی کا ارتقاء

جبیسا کہ اس سے قبل عرض کیا جا چکا ہے مغربی فکر کی اساس خدا، روح اور حیات بعد الہمات کے عدم اقرار و انکار کے پردے میں درحقیقت انکار پر تھی چنانچہ ایک طرف تو خدا کے بجائے کائنات اور روح کے بجائے مادہ تحقیق و جتو کا مرکز و محور بنے جس کے نتیجے میں سائنسی اکتشافات و ایجادات و اختراعات کا سلسلہ شروع ہوا — اور دوسرا طرف حیاتِ اخروی سرے سے خارج از بحث ہو گئی اور حیات دنیوی گہرے غور و فکر اور شدید سوق و بچار کا موضوع بنی جس کے نتیجے میں مختلف عمرانی تصورات اور سیاسی و معاشری نظریات وجود میں آئے اور ان کی تالیف و تدوین سے مختلف نظام ہائے حیات پہلے علمی و فکری سطح پر اور پھر عالم واقعہ میں ظہور پذیر ہونا شروع ہوئے چنانچہ از منہ و سلطی کے جا گیر داری نظام (feudal system)

system کے تحت جو سیاسی و معاشری ڈھانچے عرصہ دراز سے دنیا میں رائج تھا اس کی جگہ سیاسی میدان میں، قوم پرستی، آمریت اور جمہوریت کاررواج ہوا اور معاشری میدان میں سرمایہ داری اور سو شلزم بر سر کار ہوئے اور مختلف سیاسی و معاشری تحریکوں کا آغاز ہوا۔

اسلامی نظام حیات کا تصور اور

بیسویں صدی عیسیوی کی اسلامی تحریکیں

عمرانیات کے میدان میں مغرب کے اس فکری ارتقاء یا بالفاظ صحیح افراط و تفریط کے دھکوں کا اثر عالم اسلام پر پڑا کہ یہاں بھی لوگوں نے اسلام پر بطرز نظام زندگی غور و فکر شروع کیا اور اسلام نے حیاتِ دنیوی کے مختلف شعبوں کے لئے جو ہدایات دی تھیں، ان کی تالیف و ترتیب سے ”اسلامی نظام حیات“ کی تدوین ہوئی اور ساتھ ہی اس نظام زندگی کو دنیا میں عملاً نافذ کرنے کے لئے مختلف ممالک میں تحریکوں کا سلسلہ شروع ہوا۔

بیسویں صدی عیسیویں کی یہ اسلامی تحریکیں جوانہ و نیشاں سے متعدد مسلمان ممالک میں تقریباً ایک ہی وقت میں شروع ہوئیں، بہت سے پہلوؤں سے ایک دوسرے سے بہت مشابہ ہیں اور یہ کہنا بہت حد تک صحیح ہے کہ تقریباً ایک ہی تصور دین ان کی پشت پر کام کر رہا ہے اور ایک ہی جذبہ ان میں سرایت کئے ہوئے ہے — پھر یہ بھی صحیح ہے کہ ان کی وجہ سے عالم اسلام میں اسلام پر کم از کم ایک بہتر ضابطہ حیات ہونے کے اعتبار سے عمومی اعتماد میں اضافہ ہوا ہے۔ اور نوجوان نسل کے ذہنوں میں مغرب کی عام مرعوبیت میں بحثیت مجموعی کی واقع ہوئی ہے۔

مغربی فلسفہ و انداز اور تہذیب و تمدن سے مرعوبیت میں عمومی کی کے کچھ دوسرے اسباب بھی ہیں۔ مثلاً ایک یہ کہ مغرب کے سیاسی غلبے اور عسکری تسلط کا جو سیلا ب تیزی سے آیا تھا وہ نہ صرف یہ کہ رُک گیا ہے بلکہ مختلف ممالک میں قومی تحریکوں نے اس کا رُخ پھیر دیا

ہے اور مغرب اپنی سیاسی بالادستی کی بساط رفتہ رفتہ تکرنے پر مجبور ہو گیا ہے۔^(۱) اور اگرچہ تحفظ و حمایت کے پردے میں سیاسی بالادستی اور تعاون و امداد کے پردے میں معاشی تفوق و برتری کے بندھن ابھی باقی ہیں۔ تاہم تقریباً پورا عالم اسلام مغربی طاقتوں کی براہ راست ملکوں سے آزادی حاصل کر چکا ہے۔ دوسرے یہ کہ مغربی تہذیب و تمدن کا کھوکھلا پن تجربے سے ثابت ہو گیا اور خود مغرب میں محسوس کیا گیا کہ اس کی بنیاد غلط اور تعمیر کجھ ہے، خصوصاً مادہ پرستانہ الحاد جب اپنی مطہقی انتہا کو پہنچا اور اس کی کوکھ سے سو شلزم اور کمیونزم نے جنم لیا اور انہوں نے انسانیت کی بچی کچھی اقدار کو بھی ٹھوس، معاشی مسئلے کی بھینٹ چڑھانا شروع کیا تو خود مغرب پریشان ہو گیا اور وہاں بھی نہ صرف انسانیت بلکہ دبی آواز میں روحانیت تک کا نام لیا جانے لگا۔ تیسرے یہ کہ، نہ صرف یہ کہ خود سائنس کی قطعیت اور حتمیت ختم ہو گئی اور کچھ نئے نظریات نے نیوٹن کی طبیعت اور اقلیدی ہند سے کی بنیادیں ہلا کر کر کھدیں بلکہ خود مادہ ٹھوس نہر ہا اور تحلیل ہو کر قوتِ محض کی صورت اختیار کر گیا۔ چنانچہ ماوراء الطبيعی عقائد کا اقرار نسبتاً آسان ہو گیا اور مذہب کو بحیثیت مجموعی کسی قدر سہارا ملا۔ چوتھے یہ کہ مختلف مسلمان ممالک میں جب آزادی اور خود مختاری کے حصول کے لئے قومی تحریکیں اٹھیں تو چونکہ مسلم قومیت کی اساس بہر حال مذہب پر ہے۔ لہذا جذبہ قومی کی ایگزیکٹ کے لئے لا محالہ مذہبی جذبات کو اپیل کیا گیا جس سے احیائے اسلام کے تصور کو تقویت پہنچی۔

مندرجہ بالا اسباب اور عوامل سے تقویت پا کر احیائے اسلام، قیام حکومت الہیہ اور نفاذِ نظام اسلامی کی تحریکیں مختلف مسلمان ممالک میں برس کر ہوئیں جن میں قوت و وسعت اور جذبہ و امگٰ کے اعتبار سے مصر کی الاخوان المسلمون، اہم تر تھی لیکن ایک ٹھوس اور مضبوط فکر کی حامل ہونے کے اعتبار سے برصغیر پاک و ہند کی جماعت اسلامی کو نمایاں مقام حاصل تھا۔

یہ تحریکیں تقریباً ثلث صدی^(۲) سے مختلف مسلمان ملکوں میں برس عمل ہیں اور ملت

(۱) دولت برطانیہ نے جس طرح رفتہ رفتہ اپنی عظمت کی بساط پیٹھی ہے وہ تو اس دور کا ایک نہایت ہی عبرت آمیز واقعہ ہے۔

(۲) واضح رہے کہ تحریر انج سے بیش سال قبل کی ہے۔ اب ان تحریکوں کی عمر نصف صدی سے تجاوز ہو چکی ہے۔

اسلامی کی نوجوان نسل کا ایک خاصاً قابل ذکر حصہ ان کے زیر اثر آیا ہے لیکن عملًا ان میں سے کسی کو کوئی نمایاں کامیابی حاصل نہیں ہو سکی؛ بلکہ ایسا محسوس ہوتا ہے کہ یہ تحریکیں اپنا وقت پورا کر چکی ہیں اور اسلام کی نشانہ ٹھانیہ کے خواب کی تعبیر کا وقت ابھی نہیں آیا۔ چنانچہ مصر میں الاخوان المسلمون کا اندر وون ملک تقریباً خاتمه ہو چکا ہے اور اس کے باقیات الصالحات جلاوطنی کے عالم میں دُولِ عرب کی باہمی آوریزش کے شہارے جی رہے ہیں، رہی بر صغیر کی تحریک اسلامی تو اس کا جزو اعظم پاکستانی سیاست کے نذر ہو چکا ہے اور اب اس کا مقام تحریک جمہوریت کی حاشیہ برداری سے زیادہ کچھ نہیں رہا۔^(۱)

ان تحریکیوں کی ناکامی کا سبب بظاہر تو یہ ہے کہ انہوں نے بے صبری سے کام لیا اور اپنے اپنے ملکوں میں سوچنے سمجھنے والے لوگوں کی معتقد پر تعداد کے ذہنوں کو بدلتے بغیر سیاست کے میدان میں قدم رکھ دیا۔ جس کے نتیجے میں قومی قیادتوں اور ترقی پسند عناصر سے قبل از وقت تصادم کی نوبت آگئی لیکن درحقیقت ان کی ناکامی برآ راست نتیجہ ہے ان کے تصور دین کی خامی اور مطالعہ اسلام کے نقش کا۔

تубیر کی کوتا، ہی!

ذرا دقت نظر سے جائزہ لیا جائے تو معلوم ہوتا ہے کہ ان تحریکیوں کا مطالعہ اسلام اسی مغربی نقطہ نظر پر مبنی ہے جس میں روح پر مادے اور حیات اخروی پر حیات دنیوی کو فوقيت حاصل ہے۔ چنانچہ اسلام کے ان ماوراء الطبيعیاتی اعتقادات کا اقرار تو ان کے یہاں موجود ہے جن کے مجموعے کا نام ایمان ہے۔ لیکن انہیں کچھ درخواست نہیں اور لائق التفات نہیں سمجھا گیا اور نگاہیں کلیئے اس ہدایت و رہنمائی پر مرکوز ہیں جو حیات نیوی کے مختلف شعبوں کے لئے اسلام نے دی ہیں اور جن کے مجموعے کا نام اسلامی نظام زندگی رکھا گیا ہے۔ اللہ تعالیٰ کی ہستی کا اقرار تو موجود ہے لیکن ایمان باللہ کی وہ کیفیت کہ آفاق و انفس میں تنہا وہی فاعل

(۱) یہ بات بھی آج سے دس سالاں تک تھی گز شہر دس سالوں کے دوران جماعت نے فوجی آمریت کے ساتھ شریفانہ سمجھوتہ کر کے اپنی پوزیشن خراب کر لی ہے۔

مطلق، موثر حقیقی اور مسبب الاسباب نظر آنے لگے بالکل مفہود ہے۔ آخرت کا اقرار ارتکیا جاتا ہے لیکن اس پر ایسا ایمان کہ ”گُنْ فِي الدُّنْيَا كَانَكَ غَرِيبٌ أَوْ عَابِرٌ سَيِّلٌ“^(۱) کی کیفیت پیدا ہو جائے قطعاً ناپید ہے۔ رسالت کا اقرار تو ہے لیکن محبت رسول نام کو موجود نہیں اور مقام رسالت کا تصور زیادہ ترقی پسند لوگوں کے نزدیک تو ذاک کے ہر کارے اور صرف اپنی زندگی میں ملت کے مرکز یعنی رہبر و مطاع سے زیادہ نہیں^(۲) اور جو سنت کے مقام سے زیادہ آگاہ ہیں انہوں نے بھی سنتِ عادت اور سنتِ رسالت کی تقسیم سے ایسا چور دروازہ پیدا کر لیا ہے جس سے کم از کم اپنی خنی زندگیوں کی حد تک زمانے کا ساتھ دینے کی آزادی برقرار رہے، گویا ایمان کا وہ اقرار پایا جاتا ہے جو قانونی اسلام کی بنیاد ہے اور یہ کیفیت کہ ایمان انسان کا ”حال“ بن جائے نہ صرف یہ کہ موجود نہیں ہے بلکہ اس کی کسی ضرورت و اہمیت کا احساس بھی سرے سے عنقا ہے!

اسی نقطہ نظر کا کرشمہ ہے کہ دینِ اسٹیٹ (State) کا ہم معنی قرار پایا ہے اور عبادت اطاعت کے مترادف ہو کر رہ گئی ہے۔ نماز کا یہ مقام کہ وہ معراج المؤمنین^(۳) ہے نگاہوں سے بالکل او جھل ہے اور نفس انسانی کا اس سے ایسا انس کہ قُرْةُ عَيْنِي فِي الصَّلَاةِ^(۴) کی کیفیت پیدا ہو سکے، ناپید ہے۔ اس کے برعکس زیادہ ترقی پسند لوگوں کے نزدیک تو صلوٰۃ معاشرے کے ہم معنی قرار پائی اور دوسروں کے نزدیک بھی اس کی اصل اہمیت اس حیثیت سے ہے کہ وہ مسلمان معاشرے کی اصلاح و تظییم کا ایک جامع پروگرام ہے۔ اسی طرح رحکومت کا یہ پہلو کہ روح کی بایدگی اور ترکی کا ذریعہ ہے اس قدر معروف نہیں جتنی اس کی یہ حیثیت کہ یہ اسلامی نظامِ معيشت کا اہم ستون ہے۔ روزہ کے بارے میں یہ تو خوب بیان کیا

(۱) حدیث نبوی: ”دنیا میں ایسے رہ جیسے اجنبی یا مسافر“

(۲) اس کتب کی زور دار نمائندگی کا شرف ہمارے یہاں غلام احمد پروین کو حاصل ہے۔ یہاں اس مکتب فکر کے حوالے سے صرف یہ مقصود ہے کہ واضح ہو جائے کہ یہ بھی تعبیر کی اصلاح اسی غلطی کی الگی منزل ہے۔

(۳) حدیث نبوی الصلوٰۃ معراج المؤمنین ”نماز منوں کی معراج ہے“۔

(۴) حدیث نبوی: ”میری آنکھوں کی بھنڈک نماز میں ہے“۔

جاتا ہے کہ یہ ضبط نفس (Self-Control) کی مشق و ریاضت ہے لیکن اس کی اس حقیقت کا یا تو سرے سے ادراک ہی نہیں ہے یا اس کے بیان میں ”حجاب“، ”محسوں“ ہوتا ہے کہ یہ روح کی تقویت کا سامان اور جسد حیوانی کی اس پر گرفت کو کمزور کرنے کا ذریعہ ہے۔ چنانچہ یہ حدیث توحیر و تقریر میں عام بیان ہوتی ہے کہ ”الصَّوْمُ وَهَبَّةٌ“^(۱) اور اس کی تشریع پر خوب زور دیا جاتا ہے۔ لیکن یہ حدیث قدسی کہ ”الصَّوْمُ لِيٰ وَآنَا آجُزٰى بِهِ“^(۲) اول تو کم ہی بیان ہوتی ہے اور اگر ہوتی بھی ہے تو بس سرسری طور پر۔^(۳) اسی طرح حج کے بارے میں تو یہ معلوم ہے کہ اس کے ذریعے خدا پرستی کے محور پر ایک عالمگیر برداری کی تنظیم ہوتی ہے لیکن اس سے آگے اس کی روحاںی برکات کا کوئی تذکرہ نہیں ہوتا۔

اسلام کی یعنی تعبیر براہ راست نتیجہ ہے مغرب کے فلسفہ و فکر کے ہمہ گیر تسلط کا جس نے نقطہ نظر کو ملکہ نہ وادا پرستانہ بنانا کر رکھ دیا۔ نتیجتاً روح اور اس کی حیات باطنی خارج از بحث ہو گی اور مادہ اور حیات دنیوی ہی سارے غور و فکر کا موضوع اور سوچ و بچار کا مرکز بنے۔ چنانچہ دین و مذہب کی بھی مادی تعبیر ہوئی اور کہنے میں تو اگرچہ آیا کہ اسلام فلاح انسانی کا جامع پروگرام ہے جس میں فلاح اخروی اور فلاح دنیوی دونوں شامل ہیں لیکن نگاہیں پوچنکہ فی الواقع صرف حیات دنیوی پر مرکوز ہیں، لہذا آخری تحریج یہ میں اسلام ایک ”سیاسی و عمرانی نظام“ — (Politico-Social System) بن کر رہ گیا ہے۔ اور ”الہیات“ کی حیثیت ایک ”پردازے“ سے زیادہ نہ رہی۔^(۴) چنانچہ زندگی کا اصل مقصد یہ قرار پایا کہ اس نظام زندگی کو عملاً راجح و نافذ کیا جائے۔ رہی خدا کی معرفت و محبت اور اس

(۱) حدیث نبوی ”روزہ ڈھال کے مانند ہے۔“

(۲) حدیث قدسی ”روزہ میرے لئے سے میں خود اس کی جزا دوں گا۔“

(۳) واقعہ یہ ہے کہ اس حدیث قدسی کے صحیح مفہوم تک رسائی ایسے لوگوں کے لئے میں ہے ہی نہیں جن کے دل و دماغ پر مادیت کے پردے پڑے ہوئے ہیں۔

(۴) چنانچہ اس دور کے ایک بہت بڑے متکل اور داعی اسلام کا یقیناً فخر ہا ایک شفراوی نے روایت کیا کہ ”اسلام دراصل ایک سیاسی و عمرانی نظام ہے جس پر الہیات کا پرداہ ڈال دیا گیا ہے۔“ ع ”چہ بے خبرز مقامِ محمد عربی است“!

کے سامنے تصرع و اخبات جو ”عبادت“ کا اصل جوہر ہیں تو ان کی حیثیت بالکل ثانوی و اضافی ہو کر رہ گئی۔^(۱)

اس اعتبار سے غور کیا جائے تو معلوم ہوتا ہے کہ یہ تحریکیں فی الواقع مذہبی سے زیادہ ”سیاسی و عمرانی“ اور دینی سے زیادہ ”دنیوی“ ہیں۔ اور آخری تجھریے میں دوسری سیاسی و معاشری تحریکیوں سے صرف اس اعتبار سے مختلف ہیں کہ ان کے نزدیک سرمایہ دارانہ جمہوریت یا اشتراکیت بہتر نظام ہائے حیات ہیں اور ان کے نزدیک اسلام انسانی زندگی کے جملہ مسائل کو بہتر طور پر حل کرتا ہے — گود رحقیقت مذہب کی اصل اقدار کے احیاء کا متوابھی شروع ہی نہیں ہوا۔

نہ مصطفیٰ نہ رضا شاہ میں نمود اس کی کروح شرق بدن کی تلاش میں ہے ابھی!
یہی سبب ہے کہ یہ تحریکیں بلنگر کے جہازوں کے مانند ادھر ادھر بھٹک رہی ہیں اور ان کا حال اکثر و پیشتر اس مسافر کا سما ہے جسے نہ تو منزل ہی کا پختہ رہا اور نہ یہی یاد رہا کہ سفر شروع کہاں سے کیا تھا۔

تو ہم فانی جیتے جی وہ میت ہیں بے گور و کفن غربت جس کو اس نہ آئی اور وطن بھی چھوٹ گیا

(۱) یہ صورت حال بھی خاصی قدامت پسند، اسلامی تحریکیوں، کے بیباں ہے..... ورنہ زیادہ ترقی پسند لوگوں نے تو فکرِ مغرب کی منطقی انتہا یعنی سو شلزم اور کمیوززم کے زیراث اسلام کو سیاسی و عمرانی سے بھی آگے بڑھ کر محض ایک معاشری پروگرام بنا کر رکھ دیا ہے۔ یعنی ان کے نزدیک اسلام عبارت ہے محض ایک مخصوص ”نظامِ ربوبیت“ سے، باقی رہے اعتقدات و ایمانیات تو ان کے ضمن میں جہاں سریدمِ حوم کی انتہا ہوئی تھی وہاں سے انہوں نے ابتدا کی اور جنت و دوزخ کی تعبیر اسی دنیا کے عیش و آرام اور کلفت و مشقت سے اور قیامت کی تعبیر ایسی دھماکوں سے کر کے سارا معاملہ ہی ختم کر دیا۔ تاہم باوجود وہاں کے کہ ہماری نگاہ میں یہی اسلام کی مادی تعبیر ہی کی ”منطقی انتہا“ ہے۔ مذہب کی تعبیر ہمارا موضوع بحث نہیں اس لئے کہ چاہے اسے ”قرآنی فکر“ ہی کا نام کیوں نہ دیا گیا ہے اس کا خالص مادی اور خلافی قرآن ہونا اظہر من اکشن ہے اور ہم نے اس فکر کی جانب کچھ اشارے کے بھی ہیں تو محض غنی طور پر تاکہ یہ واضح ہو جائے کہ دین و مذہب کی مادی تعبیر کا سلسلہ بالآخر بیباں تک جاتا ہے۔
نشست اول چون نہ مدارک تاثریا مے رو دیوار کج !!!

احیائے اسلام کی شرط لازم

”تجدد ایمان“

اسلام کی بنیاد ایمان پر ہے اور احیائے اسلام کا خواب ایمان کی عمومی تجدید کے بغیر کبھی شرمندہ تغیر نہ ہو سکے گا۔ مسلمان ممالک کی سیاسی آزادی و خود اختیاری بھی یقیناً بہت اہم ہے اور اس سے بھی ایک حد تک اسلام کی نشأۃ ثانیہ کی راہ ہموار ہوئی ہے اسی طرح اسلامی نظام زندگی کا تصور اور اس پر ایک بہتر نظام حیات ہونے کے اعتبار سے اعتماد بھی ایک حد تک مفید اور قابل قدر ہے اور جن تحریکوں کے ذریعے یہ پیدا ہوا یا ہورہا ہے ان کی سعی و جہد بھی احیائے اسلام ہی کے سلسلے کی ایک کڑی ہے لیکن اصل اور اہم تر کام ابھی باقی ہے اور ضرورت اس امر کی ہے کہ عالم اسلام کے تمام سوچنے سمجھنے والے لوگ اس امر کی جانب متوجہ ہوں اور جنہیں اس کی اہمیت کا احساس ہو جائے وہ اپنی تمام ترسیٰ و جہد کو اس پر مرکوز کر دیں کہ امت میں تجدید ایمان کی ایک عظیم تحریک برپا ہو اور ایمان نزے اقرار اور محض قال سے بڑھ کر حال کی صورت اختیار کر لے۔

ایمان لا محالہ کسی ماوراء الطبعیاتی حقائق پر یقین کا نام ہے اور اس راہ کا پہلا قدم یہ ہے کہ انسان ان دیکھی حقیقوں پر دکھائی دینے والی چیزوں سے زیادہ یقین رکھے اور سر کے کانوں سے سنی جانے والی باتوں سے کہیں زیادہ اعتماد ان باتوں پر کرے جو صرف دل کے لئے فکر و نظر کا یہ انقلاب اور نقطہ نظر اور طرز فکر کی یہ تبدیلی لازمی ولا بدی ہے کہ کائنات غیر حقیقی اور محض وہی و خیالی نظر آئے لیکن ذاتِ خداوندی ایک زندہ جاوید حقیقت معلوم ہو۔ کائنات کا پورا سلسلہ نہ از خود قائم معلوم ہونہ کچھ لگے بند ہے قوانین کے تابع چلتا نظر آئے بلکہ ہر آن و ہر سمت ارادہ خداوندی و مشیت ایزدی کی کافر مانی محسوس و مشہود ہو جائے۔ مادہ حقیر و بے وقت نظر آئے لیکن روح ایک حقیقت کبری معلوم ہو۔ انسان کا اطلاق اس کے

جس د جوانی پر نہ ہو بلکہ اس روح ربانی پر کیا جائے جس کی بدولت وہ مسجد ملائک ہوا^(۱) — حیاتِ دنیوی فانی و ناپائیدار ہی نہیں بالکل غیرِ حقیقی و بے وقت معلوم ہوا اور حیاتِ آخری ابدی و سرمدی اور حقیقی واقعی نظر آنے لگے اور اللہ تعالیٰ کی رضا و خوشنودی کے مقابلے میں دنیا و مافہیما کی وقت حدیث نبوی ﷺ کے مطابق پھر کے پر سے زیادہ محسوس نہ ہو۔ یہ بات اچھی طرح سمجھ لینے کی ہے کہ جب تک امت کے ایک قابل ذکر اور موثر ہستے میں نقطہ نظر کی یہ تبدیلی و اقتضائیہ ہو جائے ”احیاءِ اسلام“ کی آزو و ہرگز شمندہ تکمیل نہ ہو سکے گی۔

عوام کے کشتِ قلوب میں ایمان کی تحریک ریزی اور آبیاری کا موثر ترین ذریعہ ایسے اصحاب علم و عمل کی صحبت ہے جن کے قلوب واذہ ان معرفت ربانی و نور ایمانی سے منور، سینے کبر، حسد، بعض اور ریا سے پاک اور زندگیاں حرص، طمع، لائق اور حرب دنیا سے خالی نظر آئیں۔ خلافت علی منہاج الدوہ کے نظام کے درہم برہم ہو جانے کے بعد ایسے ہی نفوس قدسیہ کی تبلیغ و تعلیم، تلقین و نصیحت اور تربیت و صحبت کے ذریعے ایمان کی روشنی پھیلتی رہی ہے اور اگرچہ جب سے مغرب کی الحاد و مادہ پرسی کے زہر سے مسموم ہواں کا زور ہوا ایمان و یقین کے یہ بازار بھی بہت حد تک سرد پڑ گئے تاہم ابھی ایسی شخصیتیں بالکل ناپید نہیں ہو سکیں جن کے ”دل روشن، نور یقین اور ”نفس گرم“ حرارتِ ایمانی سے معمور ہیں، اور اب ضرورت اس کی ہے کہ ایمان و یقین کی ایک عام روایتی چلے کہ قریب قریب اور بستی بستی ایسے صاحب عزیمت لوگ موجود ہوں جن کی زندگیوں کا مقصد و جو دخدا کی رضا جوئی اور اس کی خوشنودی کا حصول ہو اور جو نبی اکرم صلی اللہ علیہ وسلم کے اس فرمان مبارک کے مطابق کہ لآن یہہدیَ بِكَ اللَّهُ رَجُلًا وَاحِدًا خَيْرٌ لَكَ مِنْ حُمْرِ النَّعَمِ^(۲) خلق کی ہدایت و رہنمائی تو

(۱) آیہ قرآنی: ﴿فَلَمَّا سَوَّيْتُهُ وَنَخْتُفَتِ فِيهِ مِنْ رُّوحِي فَقَعُوا لَهُ سَجِدِينَ﴾ (آل جبر: ۲۹) ترجمہ: جب میں اسے پوری طرح بنا چکوں اور اس میں اپنی روح میں سے پھونک دوں تو گرجانا اس کے لئے سجدے میں۔

(۲) حدیث نبوی: ”اگر اللہ تعالیٰ تمہارے ذریعے سے کسی ایک انسان کو بھی ہدایت دے دے تو یہ تمہارے لئے سرخ اور نٹوں سے بھی زیادہ بہتر ہے۔“

زندگی کا واحد لائچہ عمل قرار دے لیں اور اس کے سوا ان کی زندگی میں کوئی اور تنما، آرزو یا حوصلہ وامنگ باقی نہ رہے۔

خوش قسمتی سے بر صیر پاک و ہند میں ایک وسیع پیانا نے پر ایسی حرکت پیدا بھی ہو چکی ہے جس کے زیر اثر عوام میں ایمان کی روشنی پھیل رہی ہے اور کائنات سے زیادہ خالق کائنات، مادے سے زیادہ روح اور حیاتِ دنیوی سے زیادہ حیاتِ اخروی کی اہمیت کا احساس اجاگر ہو رہا ہے، ہماری مراد تبلیغی جماعت سے ہے جسے بجا طور پر تحریک دیوبند کی ایک شاخ قرار دیا جا سکتا ہے۔ اور جس کی تاسیس کچھ ایسے اصحاب ایمان و یقین کے ہاتھوں ہوئی ہے کہ آج نصف صدی سے زیادہ عرصہ گزر جانے کے باوجود اس کے جوش و خروش میں کوئی کمی نہیں آئی اور اس کے باوجود کہ اس کے طریق کار سے ہم ملکیتہ اتفاق نہیں کرتے، ہمارا مشاہدہ ہے کہ اس کے زیر اثر لوگوں کے طرز فکر اور نظرے نظر میں ایک ایسی عمومی تبدیلی واقع تھی پیدا ہو جاتی ہے جس کے نتیجے میں وہ محسوس کرنے لگتے ہیں کہ اصل حیثیت کائنات کی نہیں خالق کائنات کی ہے اور اصل اہمیت اسباب کی نہیں مسبب الاسباب کی ہے۔ بھوک غذا سے نہیں حکم خداوندی سے ملتی ہے اور پیاس پانی سے نہیں اذن باری تعالیٰ سے بھجتی ہے، دین کے چھوٹے سے چھوٹے احکام انہیں کسی منطقی استدلال کی بنا پر یا کسی نظامِ زندگی کے اجزاء یا اس کو قائم کرنے کے ذرائع کی حیثیت سے نہیں بلکہ فی نفسہ خیر نظر آنے لگتے ہیں اور نبی اکرم صلی اللہ علیہ وسلم کی چھوٹی سے چھوٹی سنیتیں بجائے خود نورانی معلوم ہونے لگتی ہیں اور زندگی کے لوازمات کے باب میں کم از کم پر قیامت کر کے وہ اپنے اوقات کا معتمد بہ حصہ ایک مخصوص طریق پر تبلیغ و اشاعت دین کے لئے وقف کر دیتے ہیں۔ لیکن چونکہ اس تحریک میں اصل ت�اطب عقل سے نہیں، جذبات سے ہے اور اس کی اصل اساس علم پر نہیں عمل پر ہے لہذا اس کے اثرات محدود ہیں اور معاشرے کے وہ طبقے جن کے یہاں جذبات پر عقل اور عمل پر علم کو اولیت حاصل ہے اس سے اثر پذیر نہیں ہوتے، ایسے لوگ اپنی ذہنی ساخت کی بنا پر مجبور ہوتے ہیں کہ عقل کی جملہ وادیاں طے کر کے عشق کی

وادی میں قدم رکھیں اور خرد کی تمام گھنیاں سلجنچانے کے بعد صاحبِ جنون ہوں۔ پھر یہ بھی ایک مسلمہ حقیقت ہے کہ اس قسم کے لوگ ہر دور اور ہر معاشرے کی وہ ذہین اقلیت (intellectual minority) ہوتے ہیں جو اخنواد معاشرے کی رہنمائی کے منصب پر فائز اور اجتماعیت کی پوری بآگ ڈور پر قابض ہوتے ہیں۔ لہذا ان کے نقطۂ نظر اور طرز فکر کی تبدیلی اور ان کے فکر و نظر کے انقلاب کو اولین اہمیت حاصل ہے — اور اگر خدا خواستہ ایمان ان کے دلوں میں جا گزیں نہ ہو سکا اور انہیں جہالت و جاہلیت کی ظلمتوں سے نکالانہ جاسکا تو صرف عوام الناس کے قلوب واذہاں کی تبدیلی سے کسی موثر اور پائیدار تبدیلی کی توقع نہیں کی جاسکتی۔

کرنے کا اصل کام

بانابریں وقت کی اہم ترین ضرورت یہ ہے کہ ایک زبردست علمی تحریک الیٰ اٹھے جو سوسائٹی کے اعلیٰ ترین طبقات یعنی معاشرے کے ذہین ترین عناصر کے فکر و نظر میں انقلاب برپا کر دے — اور انہیں مادیت والحاد کے اندر ہیروں سے نکال کر ایمان و یقین کی روشنی میں لے آئے اور خدا پرستی و خودشناسی کی دولت سے مالا مال کر دے۔ خالص علمی سطح پر اسلامی اعتقادات کے مدلل اثبات اور الحاد و مادہ پرستی کے پُر زور ابطال کے بغیر اس مہم کا سر ہونا محال ہے۔ ساتھ ہی یہ بھی واضح رہنا چاہئے کہ چونکہ موجودہ دور میں فاصلے بے معنی ہو کر رہ گئے ہیں اور پوری نوع انسانی ایک کنبے کی حیثیت اختیار کر چکی ہے لہذا علمی سطح کا تعین کسی ایک ملک کے اعتبار سے نہیں بلکہ پوری دنیا کے اعلیٰ ترین معیار کے مطابق کرنا ہو گا — اور اگرچہ یہ بالکل صحیح ہے کہ یہ کام انتہائی کٹھن اور سخت محنت طلب ہے لیکن یہ بھی ایک ناقابل تردید حقیقت ہے کہ اس کے بغیر اسلام کی نشأۃ ثانیہ کے خواب دیکھنا جنت الْحَمْقَاء میں رہنے کے متراوِف ہے۔

پیش نظر علمی تحریک کے لئے سب سے پہلے ایسے ذہین اور باصلاحیت نوجوانوں کو

تلاش کرنا ہوگا جن میں علم کی ایک شدید پیاس فطری طور پر موجود ہو۔ جن کے قلوب مضطرب اور روحیں بے چین ہوں، جن کو خود اپنے اندر یہ احساس موجود نظر آئے کہ اصل حقیقت حواس کی سرحدوں سے بہت پرے واقع ہے اور جن میں حقیقت کی تلاش و دریافت کا داعیہ اتنا شدید ہو جائے کہ وہ اس کے لئے زندگیاں وقف کرنے کو تیار ہوں اور آرام و آسائش کے حصول اور خوشنما مستقبل (careers) کی تعمیر سے یکسر بے نیاز ہو جائیں۔

ایسے نوجوانوں کو اولاد انسان کی آج تک کی سوچ و بچار کا مکمل جائزہ لینا ہوگا اور اس کے لئے ضروری ہوگا کہ وہ انسانی فکر کی پوری تاریخ کا گہرا مطالعہ کریں۔ اس اعتبار سے منطق، ماوراء الطبیعت، نفسیات، اخلاقیات اور روحانیات ان کے مطالعہ اور غور و فکر کا اصل میدان ہوں گے (اگرچہ مخفی طور پر عمرانیات اور طبیعت کی ضروری معلومات کی تخلیص بھی ناگزیر ہوگی) فکرانسانی کے اس گہرے اور تحقیقی مطالعے کے ساتھ ان کے لئے ضروری ہوگا کہ وہ وحی آسمانی اور اس کے آخری جامع اور مکمل ایڈیشن یعنی قرآن حکیم کا گہرا مطالعہ حقیقت کی تلاش اور حقیقت نفس الامری کی دریافت کے نقطہ نگاہ سے کریں۔

پھر اگر ایسا ہو کہ قرآن کی روشنی ان پر واضح ہو جائے، اس کا پیغام انہیں اپنی فطرت کی آواز معلوم ہو اس کے نور سے ان کے قلوب واذہان منور ہو جائیں، آفاق و نفس کی حقیقت و مہیت کے بارے میں تمام بنیادی سوالوں کا تشفی بخش جواب انہیں مل جائے اور انہساط معرفت سے ان کے نفوس میں امن اور سکون و اطمینان کی کیفیت پیدا ہو جائے تو اسی کا نام ایمان ہے۔

پھر یہی ہوں گے جنہیں ”رسوخ فی العلم“، حاصل ہوگا۔ جن کا علم ذہنی و اخلاقی آوارگی کے بجائے تقویٰ و خشیت الہی پر متوج ہوگا۔ جن کی شخصیتیں ”إِنَّمَا يَخْشَى اللَّهَ مِنْ عِبَادِهِ“

الْعُلَمَاءُ،^(۱) کی محض تفسیر اور رع “قاری نظر آتا ہے حقیقت میں ہے قرآن،” کی عملی تصویر ہوں گی، اس لئے کہ قرآن کا ”مغز“ دراصل یہی علم حقیقت ہے جس کا دوسرا نام ایمان ہے۔ قانون و شریعت کی اہمیت بجائے خود اگرچہ نہایت عظیم ہے لیکن اس کے مقابلے میں ان کی حیثیت واقعۃ ”استخوان“ کی ہے^(۲) — اور حقیقت یہ ہے کہ اس کیفیت ایمانی کی تحصیل کے بغیر قرآن کے بیان کردہ قانون و شریعت پر غور و فکر بالکل بے کار ہے۔ یہی رمز ہے جو حضرت ابن عباس^(۳) کے اس قول میں بیان ہوا کہ تعلمـنا الـایـمـان ثـم تـعـلـمـنـا الـقـرـآن۔

مغرب کے فلسفہ و فکر کے موثر ابطال اور اس کی تہذیب و تمدن کے واقعی استیصال کا کچھن کام صرف ان لوگوں کے بس کا ہے جو ”علم حقیقت“ کے ان چشمتوں سے اچھی طرح سیراب ہوں جو قرآن حکیم کی آیات بینات کی صورت میں روایت ہیں۔ ان ہی کے لئے ممکن ہوگا کہ وہ آج کے فلاسفہ کے لئے ایک نئی ”تہافت“^(۴) تصنیف کر سکیں اور آج کے مسطقیین پر از سر نو ”رذ“ کر^(۵) سکیں اور فی الجملہ الحاد و مادہ پرستی کے اس سیلا ب کا رُخ پھیر دیں جو تقریباً دو صد یوں سے ذہن انسانی کو بہائے لئے چلا جا رہا ہے۔

اس تہذیب کے ساتھ انہیں جدید علم الکلام کی تاسیس کا ثابت کام بھی کرنا ہوگا تاکہ ریاضی، طبیعت، فلکیات، حیاتیات اور نفسیات کے میدان میں جن حقائق کی دریافت آج تک ہوئی ہے^(۶) اور جو اس حقیقت کلی کی ادنی جزئیات ہیں جن کا مظہراً تم ایمان ہے، انہیں اسلامی عقائد کے نظام میں اپنے مقام پر فٹ کیا جاسکے۔ آج سے پہنچیں چالیس سال قبل علامہ اقبال مرحوم نے ”الہیات اسلامیہ کی تشکیل جدید“ کے سلسلے میں جو کام کیا تھا اس کا وہ حصہ تو اگرچہ بہت محل نظر ہے جو شریعت و قانون اور اجماع و اجتہاد سے بحث کرتا

(۱) آیت قرآنی: ”اللہ کی حیثیت اس کے اہل علم بندوں ہی کے دلوں میں گھر کرتی ہے!“

(۲) مازقر آں مغربہ بارداشتم..... استخوان پیش سگاں انداشتم (روی)

(۳) ترجمہ: ”ہم نے پہلے ایمان سیکھا اور پھر قرآن“

(۴) تہافت الفلاسفہ۔ تالیف امام غزالی

(۵) الر Dulی مسطقیین۔ تالیف امام ابن تیمیہ

(۶) واضح رہے کہ اس ضمن میں ”حقائق“ اور ”نظریات“ کے مابین فرق و امتیاز کو بنیادی اہمیت حاصل ہے۔

ہے (اور جو فی الواقع ”الہیات“ سے براہ راست متعلق بھی نہیں ہے) تاہم اپنے اصل موضوع کے اعتبار سے علامہ مرحوم کی یہ کوشش بڑی فکر انگیز تھی اور جیسا کہ خود علامہ نے کتاب کے دیباچے میں فرمایا تھا کہ — ”ہو سکتا ہے کہ جیسے جیسے علم آگے بڑھے اور فکر کی نئی راہیں کھلیں، زیر نظر کتاب میں جو خیالات بیان ہوئے ہیں ان کے علاوہ بلکہ ان سے صحیح تر خیالات ظاہر ہوں۔ ہمارا فرض یہ ہے کہ ہم انسانی فکر کے ارتقاء کا ایک آزاد تقیدی نقطہ نگاہ سے مسلسل جائزہ لیتے رہیں.....“ اگر انہی خطوط پر کام جاری رہتا اور کچھ باہمتوں لوگ اس کے لئے اپنی زندگیاں وقف کر دیتے تو ایک بہت وقیع اور قابل قدر کام ہو جاتا لیکن افسوس کہ خود علامہ مرحوم کے حلقہ اثر میں سے بھی کسی نے اس میدان کو اپنی جولانی طبع کے لئے منتخب نہیں کیا۔

بہر حال جب تک اس میدان میں واقعی قدر و قیمت رکھنے والا کام ایک قابل ذکر حد تک نہیں ہو جاتا یہ امید کہ معاشرے کے ذہین طبقات کو مذہب کی طرف راغب کیا جاسکے گا محض سراب کا درجہ کھلتی ہے۔

”الہیات اسلامیہ کی تشكیل جدید“ کے بعد دوسرا ہم کام یہ ہے کہ حیاتِ دنیوی کے مختلف پہلوؤں یعنی سیاست و قانون اور معاشرت و معیشت کے باب میں اسلام کی ہدایت و رہنمائی کو مدلل و مفصل واضح کیا جائے۔ اس ضمن میں جیسا کہ عرض کیا جا چکا ہے کہ پچھلے پچاس سال سماں کے عرصے میں خاصا کام مصر اور بصیر ہندوپاک ہند میں ہوا ہے، خصوصاً جماعتِ اسلامی اور الاخوان المسلمون نے ”اسلامی نظام حیات“ اور ”عدالت الاجتماعیہ فی الاسلام“ کو تصنیف و تالیف کارکرذی موضوع بنایا ہے تاہم اس سارے کام کو بس ایک اچھی ابتداء مراد یا جاسکتا ہے اور ادھر کچھ عرصہ سے کمھی پر کمھی مار دینے اور تقریباً ایک سی سطح اور ایک سے معیار کی تالیفات مختلف ناموں سے شائع کر دینے کا جو سلسلہ چل نکلا ہے اس نے بہت حد تک اس اساسی کام کی اہمیت بھی ثابت کر دی ہے جو بجائے خود خاصاً قابل قدر تھا۔ اس ضمن میں یہ بات اچھی طرح سمجھ لینے کی ہے کہ یہم خواندہ یا بقول مولانا اصلاحی ”پڑھے کم لکھے زیادہ“ لوگوں کی تصنیفات و تالیفات کی ایک خاص تکنیک کے ذریعے ایک

مخصوص حلقات میں فروخت سے بعض لوگوں کا معاشری مسئلہ تو ضرور حل ہو سکتا ہے، دین کی کوئی ثبت اور پائیدار خدمت ممکن نہیں ہے، آج کی دنیا میں خصوصاً علیٰ ذہنی صلاحیتیں رکھنے والے لوگوں کے پاس اتنا وقت نہیں کہ وہ مسلمہ علمی قابلیت رکھنے والے لوگوں کے سوا کسی مؤلف و مصنف کی جانب التفات کر سکیں۔ لہذا لازم ہے کہ جو بھی کام کیا جائے وہ معیاری ہو اور کمیت سے زیادہ کیفیت پیش نظر رہے۔

اس کام کے لئے بھی ظاہر ہے کہ ایک طرف موجودہ دنیا کے مسائل و معاملات کا صحیح فہم اور عمرانیات کے مختلف میدانوں میں جدید رحمات کا براہ راست علم ضروری ہے۔ اور دوسرا طرف قرآن و سنت میں گہری ممارست لازمی ہے اور جب تک یہ صورت نہ ہو کہ ان دونوں اطراف کا مطالعہ یکساں وقت نظر کے ساتھ کیا جائے معیاری نتائج کی توقع عبث ہے۔

عملی اقدامات

متذکرہ بالا علمی تحریک کے اجراء کے لئے فوری طور پر دو چیزیں لازمی ہیں۔ ایک یہ کہ عمومی دعوت و تبلیغ کا ایک ایسا ادارہ قائم ہو جو ایک طرف تو عوام کو تجدید ایمان اور اصلاح اعمال کی دعوت دے اور جو لوگ اس کی جانب متوجہ ہوں ان کی ذہنی و فکری اور اخلاقی و عملی تربیت کا بندوبست کرے^(۱) اور ساتھ ہی اس علمی کام کی ایہمیت ان لوگوں پر واضح کرے جو خلوص اور در دمندی کے ساتھ اسلام کی نشأۃ ثانیہ کے آرزومند ہیں اور دوسرا طرف ایسے ذہین نوجوان تلاش کرے جو پیش نظر علمی کام کے لئے زندگیاں وقف کرنے کو تیار ہوں۔ آج کے دور میں جبکہ مادیت اور دنیا پرستی کا قلوب واذہاں پر کمل تساطع ہے اور کچھ تو فی الواقع طلب معاش کا مسئلہ اتنا کٹھن ہو گیا ہے کہ اکثر لوگوں کو اپنی ساری صلاحیتیں اور تو انسائیاں اسی کے حل پر مرکوز کر دینی پڑتی ہیں۔ پھر معاشرے کا عام رحمان یہ ہو گیا ہے کہ جو ذرا اس سطح سے بندہ ہوتا ہے اس پر معیار زندگی کو بلند تر کرنے کی دھن سوارہ ہو جاتی ہے۔ اس قسم کے نوجوانوں کا ملنا بظاہر حال نظر آتا ہے۔ لیکن حقیقت یہ ہے کہ دنیا سعید

(۱) اللہ عزیز کے ایمان مقاصد کے لئے ۷۵ء میں ”تہذیب اسلامی“ کا قیام عمل میں آگیا۔

روحوں سے کبھی خالی نہیں ہوئی اور اگر کچھ مغلص و صاحب عزیت لوگ ذہنی یکسوئی کے ساتھ اس کام کا بیڑا اٹھا لیں تو ان شاء اللہ اسی معاشرے میں بہت سے ذہین اور اعلیٰ صلاحیتوں کے مالک نوجوان ایسے مل جائیں گے جو بنی اکرمؐ کے قول مبارک کو کہ خیر مُکْمَمْ مَنْ تَعْلَمَ الْقُرْآنَ وَ عَلِّمَهُ^(۱) اپنا لاکھ عمل بن کر علم قرآن کی تحریف و اشاعت کے لئے زندگی وقف کر دیں۔ یہ بھی واضح رہے کہ اصل ضرورت صرف اس کی ہوتی ہے کہ کسی جذبہ و خیال کے تحت انسان میں داخلی طور پر ایک داعیہ بیدار ہو جائے، پھر یہ داعیہ کام کی راہیں خود پیدا کر لیتا ہے اور تمام موقع و مشکلات سے خود بنت لیتا ہے۔ لہذا ضرورت اس کی ہے کہ اس خیال کو عام اور اس کی ضرورت کے احساس کو اجاگر کیا جائے پھر کوئی وجہ نہیں کہ اس اعلیٰ و ارفع نصب العین کے لئے کام کرنے والے دستیاب نہ ہو سکیں۔

دوسرے یہ کہ ایک قرآن اکیڈمی کا قیام عمل میں لایا جائے — جو ایک طرف علوم قرآنی کی عمومی نشر و اشاعت کا بندوبست کرے تا کہ قرآن کا نور عام ہو اور اس کی عظمت لوگوں پر آشکارا ہو اور دوسری طرف ایسے نوجوانوں کی تعلیم و تربیت کا اہتمام کرے جو ایک وقت علوم جدید سے بھی بہرہ ور ہوں اور قرآن کے علم و حکمت سے بھی براہ راست آگاہ ہوں تا کہ متنزکہ بالا علمی کاموں کے لئے راہ ہموار ہو سکے۔

علوم قرآنی کی عمومی نشر و اشاعت کا اہم ترین نتیجہ یہ نہلے گا کہ عام لوگوں کی توجہات قرآن حکیم کی طرف مرکوز ہوں گی۔ ذہنوں پر اس کی عظمت کا نقش قائم ہو گا۔ دلوں میں اس کی محبت جاگزیں ہو گی اور اس کی جانب ایک عام التفات پیدا ہو گا۔ نتیجتاً بہت سے ذہین اور اعلیٰ صلاحیتیں رکھنے والے نوجوان بھی اس سے متعارف ہوں گے اور کوئی وجہ نہیں کہ ان میں سے ایک اچھی بھلی تعداد ایسے نوجوانوں کی نہ نکل آئے جو اس کی قدر و قیمت سے اس درجہ آگاہ ہو جائیں کہ پوری زندگی کو اس کے علم و حکمت کی تحریف و انشارة و اشاعت کے لئے وقف کر دیں۔ ایسے نوجوانوں کی تعلیم و تربیت اس اکیڈمی کا اصل کام ہو گا اور اس کے لئے ضروری ہو گا کہ ان کو پختہ بنیادوں پر عربی کی تعلیم دی جائے یہاں تک کہ ان میں زبان کا

(۱) حدیث نبوی: ”تم میں سے بہترین لوگ وہ ہیں جو قرآن سیکھتے اور سکھاتے ہیں!“

گہراؤ اور اس کے ادب کا سترہ اذوق پیدا ہو جائے۔ پھر انہیں پورا قرآن حکیم سبقاً سبقاً پڑھایا جائے اور ساتھ ہی حدیث نبویؐ فقہ اور اصول فقہ کی تعلیم دی جائے۔ پھر ان میں سے جو لوگ فلسفہ والہیات کا ذوق رکھنے والے ہوں گے ان کے لئے ممکن ہو گا کہ وہ قرآن حکیم کی روشنی میں جدید فلسفیانہ روحانیات پر مدلل تقید کریں اور جدید علم الکلام کی بنیاد رکھیں۔ اور جو عمرانیات کے مختلف شعبوں کا ذوق رکھنے والے ہوں گے ان کے لئے ممکن ہو گا کہ وہ زندگی کے مختلف شعبوں کے لئے اسلام کی رہنمائی وہدایت کو اعلیٰ علمی سطح پر پیش کر سکیں۔

پس نوشت

صفحاتِ گزشنہ میں ”قرآن اکیڈمی“ کا جو خاکہ سامنے آیا ہے وہ رقم کے قلم سے جون 1967ء میں نکلا تھا۔ بعد میں معالوم ہوا کہ بالکل اسی نظر یہی اور خیال کے تحت اولاد 1914ء میں مولانا ابوالکلام آزاد مرحوم نے ”دارالارشاد“ قائم کیا تھا۔ اور پھر 1937ء میں علامہ اقبال مرحوم کی تحریریک پر ”دارالاسلام“ کی تاسیس ہوئی تھی۔

”دارالارشاد“ کے بارے میں مولانا آزاد نے 12 نومبر 1915ء کے ”البلاغ“ میں جو شذرہ لکھا تھا اور ”دارالاسلام“ کے صحن میں علامہ اقبال نے جو خط شیخ الازہر علامہ مصطفیٰ المراغی کو تحریر کیا تھا۔ ان کے اقتباسات اس صفحہ کی پشت پر دیکھے جاسکتے ہیں۔ جن سے اس حیرت انگیز ممالکت کا سخنی اندازہ ہو سکتا ہے جو ان تینوں تجویزوں کے مابین پائی جاتی ہے۔ لیکن افسوس کہ پیش نظر مقاصد کے لئے کوئی عملی پیش قدمی نہ ”دارالارشاد“ کے ذریعے ہو سکی نہ ”دارالاسلام“ کے۔ ان میں سے مقدم الذکر کے بارے میں تو یہ بھی معلوم نہیں کہ وہ کتنے عرصے قائم رہا اور کب ختم ہوا اور انبیاء اس کے لئے کہیں کوئی اینٹ رکھنے کی نوبت بھی نہیں آئی، لیکن ”دارالاسلام“ کے نام سے ایک ادارہ باقاعدہ قائم ہوا۔ اس کے لئے ایک ٹرسٹ وجود میں آیا اور کچھ عمارت بھی گورا سپور میں پٹھانکوٹ کے قریب سرناریلوے سٹیشن سے متصل منصہ شہود پر آگئیں۔ جہاں اگست 1941ء سے اگست 1947ء تک غیر منقسم ہندوستان کی جماعت اسلامی کا دفتر قائم رہا اور اس انتبار سے یقیناً وہ عمارت ایک اعلیٰ مصرف میں آئی۔ لیکن ان مقاصد کے لئے براہ راست کوئی پیش قدمی وہاں بھی نہ ہو سکی؛ جن کے لئے وہ ادارہ اصلاً قائم ہوا تھا۔

”دارالارشاد“ کا مقصد

”چند سال پیشتر کا واقعہ ہے کہ مشیت الہی نے اس عاجز کی رہنمائی کی اور ”الہلال“ نے قرآن حکیم کی تبلیغ و دعوت کی صدائیں سنو بلند کی۔ لیکن اس عرصہ میں جو کچھ ہوا وہ ایک دعوتِ عام تھی، جس کے ذریعے فہم و بصیرت قرآن کی نئی راہیں عوام و خواص نے اپنے سامنے رکھیں اور قرآن کریم کی عشق و شیفتگی کا ایک بیان و مدد دلوں میں پیدا ہو گیا۔ تاہم اس دعوت کی ایک دوسری منزل ابھی باقی ہے اور وہی فی الحقيقة اہم تر مقام سعی و تعجب ہے۔ یعنی قوم میں بکثرت ایسے افراد پیدا کئے جائیں جو انہی راہوں پر چل کر قرآن حکیم کے علوم و معارف کو تکمیل حاصل کریں اور ان کے ذریعے قوم میں ارشاد و ہدایت اور احیائے دعوت و ذکر کا عملی سلسلہ بالعموم شروع ہو سکے۔ ”دارالارشاد“ کا مقصد یہ ہے کہ دعوت الی القرآن کی اس دوسری منزل کا سروسامان ہو اور تھوڑے وقت اور بہت زیادہ صرف علم اور فکر سے ایک ایسی جماعت پیدا کی جائے جو قرآن حکیم کی دعوت و تبلیغ کی خدمت اور اصلاح و ارشاد امت کا فرض انجام دے سکے۔

(البلاغ: 12 نومبر 1915ء)

”دارالاسلام“ کا مقصد

”ہم نے ارادہ کیا ہے کہ علوم جدیدہ کے چند فارغ التحصیل حضرات اور علوم دینیہ کے چند ماہرین کو بیان جمع کریں۔ یہ ایسے حضرات ہوں جن میں اعلیٰ درجے کی ڈنی صلاحیتیں ہوں اور ان کی رہنمائی کے لئے ہم ایک ایسا معلم جو کامل اور صالح ہو اور قرآن حکیم میں مہارتی تا مرکھتا ہو نیز انقلابِ دورِ حاضرہ سے بھی واقف ہو، مقرر کرنا چاہتے ہیں تاکہ وہ ان کو کتاب اللہ اور سنت رسول اللہ کی رُوح سے واقف کرے اور تفکیرِ اسلامی کی تجدید یعنی فلسفہ، حکمت، اخلاق، سیاست اور اقتصادیات کے علوم میں ان کی مدد کرے تاکہ وہ اپنے علم اور تحریروں کے ذریعے تمدنِ اسلامی کے دوبارہ زندہ کرنے کے لئے جہاود کر سکیں!“

(بحوالہ ”اقبال، دارالاسلام اور مودودی“، صفحہ 82)

مرکزی انجمن خدام القرآن لاہور

کے قیام کا مقصد

منع ایمان اور سرچشمہ یقین

قرآن حکیم

کے علم و حکمت کی

وسع پیانے اور اعلیٰ علمی سطح

پر تشویہ و اشاعت ہے

تاکہ مسلیم کے فہیم عناصر میں تجدید ایمان کی ایک عمومی تحریک پاہوجائے
اور اس طرح

اسلام کی نشأۃ ثانیۃ اور غلبہ یہ حق کے دور ثانی

کی راہ ہموار ہو سکے

وَمَا النَّصْرُ إِلَّا مِنْ عِنْدِ اللَّهِ

تنظیمِ اسلامی کا پیغام

نظامِ خلافت کا قیام



تنظیمِ اسلامی

مروجہ مفہوم کے اعتبار سے
نہ کوئی سیاسی جماعت نہ مذہبی فرقہ
بلکہ ایک اصولی

اسلامی انقلابی جماعت

ہے جو اولاد پاکستان اور بالآخر ساری دنیا میں

دینِ حق

یعنی اسلام کو غالب یا بالفاظ دیگر

نظامِ خلافت

کو قائم کرنے کیلئے کوشش ہے!

امیر: حافظ عاکف سعید